

تاج الاولیاء

حضرت مولانا سید تاج محمود امروٹی رحمۃ اللہ علیہ

ابوالحسن حضرت مولانا سید تاج محمود امروٹی، حضور سید العارفین جناب حافظ محمد صدیقؑ کے اکابر خلفاء میں سے ایک ہیں۔ حضرت دین پوریؒ کے ساتھ برادرانہ تعلقات رکھتے تھے۔ منہ بولے بھائی تھے۔ ایک دوسرے کو دادا (بھائی) کہہ کر پکارتے تھے۔ ایک بڑی مدت حضور مرشدؒ کی صحبت میں ایک ساتھ رہے تھے۔ بعد میں بھی یہ تعلق قائم رہا، بلکہ بڑھتا چلا گیا۔

آپ گوٹھ دیوانی (ضلع خیرپور میرس۔ سندھ) کے ایک مشہور سید گھرانے میں پیدا ہوئے۔ والد محترم سید عبدالقادر شاہؒ اپنے وقت کے بہت بڑے عالم و فاضل تھے۔ سن ولادت صحیح طور پر معلوم نہیں ہے۔ ایک اندازہ کے مطابق آپ کی ولادت غالباً ۱۸۵۹ء میں ہوئی ہوگی۔ ابتدائی تعلیم اپنے والد محترم سے حاصل کی۔ اور پھر مولانا عبدالقادر پھنوارؒ کی پناہ و احوال ضلع سکھر کے پاس چلے گئے۔ وہاں ان سے تمام ظاہری علوم کی تکمیل کی۔ شرعی و عصری تعلیم سے فارغ ہو کر باطنی علوم کی طرف متوجہ ہوئے تو خوش قسمتی سے حضور سید العارفینؒ کی صحبت بابرکت میں پہنچ گئے۔ حضور مرشدؒ کی نگاہ کیمیا اثر سے آپ تھوڑی مدت میں ہی کندن بن کر نکلے اور ہر وان راہ طریقت کی پیشانی کا جھومر بن گئے۔ خرقہ خلافت لینے کے بعد آپ نے حضور مرشد سید العارفینؒ کے حکم سے امروٹ شریف میں، تعلقہ گڑھی یاسین میں مستقل قیام فرما کر خانقاہ کی بنیاد ڈالی۔ اور ایک غیر معروف مقام کو اپنے نام کی نسبت عطا کر کے عزت و شہرت دوام عطا کر دی۔

آپ سندھ کے ایک بہت بڑے عالم دین اور بزرگِ کامل تھے۔ سندھی زبان کے قادر الکلام شاعر بھی تھے۔ ”پریت ناموں“ اور سورۃ یاسین کا سندھی منظوم ترجمہ کے علاوہ آپ نے قرآن مجید کا سندھی ترجمہ بھی کیا تھا جو عوام و خواص میں بہت مقبول ہے۔ آج تک اس کے متعدد ایڈیشن شائع ہو چکے ہیں۔

پاک و ہند کی سیاسی تحریک میں آپ کا اپنے وقت کے چوٹی کے رہنماؤں میں شمار ہوتا ہے اور سیاسیات میں آپ کی خدمات ناقابلِ فراموش ہیں۔ سندھ میں انگریزوں کے سب سے بڑے دشمن تھے۔ مولانا عبید اللہ سندھیؒ سے بھر چوٹڈی شریف میں تعلق ہوا۔ اور حضور مرشدؒ کے وصال کے بعد آپ نے ہی ان کی سرپرستی فرمائی۔ ان کی شادی بھی آپ نے ہی کروائی تھی۔ مولانا سندھیؒ کو ایک مدت تک اپنے



آپ دودفعہ دیوبند تشریف لے گئے تھے۔ پہلی دفعہ حضرت دین پوریؒ بھی ہمراہ تھے اور یہ دیوبند کے پچاسویں دستار بندی جلسہ کا موقع تھا۔ حضرت شیخ الہند کے درس حدیث میں شریک ہوئے تو دیوبند میں ہی قیام کا ارادہ فرمایا۔ حضرت دین پوریؒ بڑی مشکل سے سمجھا بچھا کر واپس لے آئے۔ دوسری دفعہ اسارت مالٹا سے رہائی کے بعد شیخ الہند کے ہاں گئے۔ ایک دفعہ حضرت شیخ الہند کے پاس ایک ٹوپی بھیجی جس پر ”تاج محمود“ کے لفظ کڑھے ہوئے تھے۔ شیخ الہند کی تحریک ریشمی رومال میں کام کیا۔ آپ نے ۱۹۱۵ء میں مولانا عبید اللہ سندھیؒ کو افغانستان پہنچانے میں بڑی امداد کی۔ سی آئی ڈی کی رپورٹ ہے۔

”شاید یہی مولوی تاج محمد (محمود) ساکن امرٹ سکھر سندھ ہیں۔ سندھ میں دوسرے نمبر پر اس کا زبردست اثر ہے جو صرف مولوی ہمایوں کے اثر سے کم ہے۔ وہ کھڈہ کراچی کے مولوی محمد صادق کا دوست ہے جو اب کاروار میں نظر بند ہے۔ خیال ہے کہ اس نے مولوی عبید اللہ کے فرار افغانستان میں اس کی مدد کی تھی۔ اس کے ہزاروں پیرو ہیں۔ جن میں بڑے بڑے زمیندار، پلیڈر اور سرکاری ملازمین شامل ہیں۔ جنور بانیہ کی فہرست میں لیفٹیننٹ جنرل ہے۔“ (تحریک شیخ الہند صفحہ ۴۸۱)

امروٹ شریف اس زمانے میں اس تحریک کا زبردست مرکز تھا اور جہاد آزادی کے لئے وہاں مکمل تیاری تھی۔ آپ کے پاس بھی ریشمی خط آیا تھا۔ افشائے راز کے بعد آپ کو بھی گرفتار کر کے کراچی لے گئے۔ مگر کوئی ثبوت نہ ملنے کی وجہ سے رہا کر دئے گئے۔ کہتے ہیں کہ آپ کی رہائی آپ کی کرامت کا نتیجہ تھی۔ مشہور ہے کہ آپ کو کمشنر کراچی کی کوٹھی پر نظر بند رکھا گیا تھا۔ وہ ایک انگریز تھا۔ اچانک اس کی میم کو آشوب چشم کی شکایت پیدا ہوئی۔ اس قدر تکلیف تھی کہ درد کے مارے چیخیں مارتی اور فرش پر لوٹتی تھی۔ کراچی کے تمام ماہر ڈاکٹروں نے علاج کیا مگر کچھ بھی افادہ نہ ہوا۔ کمشنر کے ایک مسلمان خاندان نے اس کو حضرتؒ کے پاس جا کر دعا مانگوانے کا مشورہ دیا تو وہ مجبوراً آپ کے پاس آیا۔ آپ نے اپنے استعمال کے سرمہ میں سے ایک سلائی میم صاحبہ کی آنکھوں میں لگانے کے لئے دی۔ سلائی پھرتے ہی درد کا فور ہو گیا اور آنکھیں ٹھیک ہو گئیں۔ چنانچہ کمشنر نے اسی وقت حضرتؒ کی رہائی کا حکم دے دیا۔

تحریک ریشمی رومال کے بعد آپ نے آزادی وطن کی ہر تحریک میں بڑھ چڑھ کر حصہ لیا۔ تحریک خلافت اور تحریک ترک موالات کے دوران سندھ اور بیرون سندھ میں آپ ایک عظیم سیاسی رہنما بن کر ابھرے۔ تحریک ہجرت میں بھی آپ نے زبردست کام کیا تھا اور خود بھی ہجرت کی تھی مگر افغان حکومت کی منافقانہ پالیسی سے بدل ہو کر واپس تشریف لے آئے۔ تحریک خلافت کے بعد آپ جمعیۃ العلماء ہند میں باقاعدہ شامل ہو کر تازیست سیاسی کام کرتے رہے۔ انگریز دشمنی اور جذبہ جہاد کے بعد تبلیغ دین (غیر مسلموں میں اسلام کی اشاعت) آپ کی زندگی کا سب سے بڑا نصب العین تھا۔ مشہور ہے کہ آپ کے دست حق پرست ہزار غیر مسلم مشرف بہ اسلام ہوئے تھے۔ عربی و دینی مدارس کے قیام میں آپ خصوصی دلچسپی لیتے تھے۔ چنانچہ آپ نے علاقہ سندھ میں مدارس کا ایک جال سا پھیلا دیا تھا۔



al-marifat.org

آپ جلالی شان کے بزرگ تھے۔ بقول مولانا ابوالحسن ندوی، مولانا سید تاج محمود امروٹیؒ پر جلال اور جذبہ جہاد غالب تھا۔ کراماتِ جلیلیہ کا ان سے ظہور ہوا۔ کئی بار انگریزوں کو چیلنج کیا اور ان کے مقابلہ میں آگئے۔ حکومت نے شورش عام کے خطرہ سے طرح دی۔ (پرانے چراغ صفحہ ۱۴۸)

آپ کے برعکس حضرت دین پوری جمالِ اتم تھے۔ ایک میں صدیقیؒ سیرت کی جھلکیاں نمایاں تھیں تو دوسرے (حضرت امروٹیؒ) میں فاروقیؒ جلالت کے آثار پائے جاتے تھے۔ آپ سے خرق عادات و کرامات بہت مشہور ہیں۔ ایک دفعہ ایک انگریز کلکٹر آپ سے ملنے آیا۔ باتوں باتوں میں وہ آپ کی جہاد کی تیاری، پرانے زمانے کے اسلحہ اور بے سروسامانی کے متعلق طنزیہ بات کہہ گیا۔ اس پر آپ جلال میں آگئے۔ خادم سے فرمایا کہ جا کر لنگر کے پیازوں کی کوٹھڑی میں سے ایک پیاز لے آؤ۔ وہ پیاز لے آیا تو آپ نے چاقو کھول کر پیاز کے دو ٹکڑے کر دیئے۔ پھر انگریز کو فرمایا کہ جا کر کوٹھڑی میں دیکھو وہ وہاں گیا تو یہ دیکھ کر حیران رہ گیا کہ کوٹھڑی میں پڑا ہوا پیازوں کا تمام ڈھیر دو ٹکڑے ہو چکا تھا۔ آپ نے فرمایا، کلکٹر صاحب! فقیروں کو اللہ نے یہ طاقت دی ہے کہ آپ لوگوں کی گردنیں اسی طرح اتار دیں۔

ایک دفعہ جوش میں آ کر فرمایا کہ کئی بار ایسا ارادہ کیا کہ قصرِ برنگھم میں جا کر جارج پنجم کی گردن مروڑ دوں مگر مشیتِ ایزدی نہ تھی۔ حجاب مانع آجاتا رہا۔ انگریزوں نے کسی شقی القلب کے ہاتھوں آپ کو زہر دلا دی تھی جس کے اثر سے آپ کے تمام جسم مبارک پر پھوڑے پھنسیاں نکل آئیں اور خارش کی تکلیف رہنے لگی۔ آخر زہر کے اسی اثر سے ملت کا یہ بطلِ جلیل، حریتِ وطن کا عظیم رہنما، شیخ الہند کا ایک مخلص ساتھی، حضرت دین پوریؒ کا پیار بھائی اور سندھ کا مشہور روحانی مقتداء ۱۴ اور ۱۵ نومبر ۱۹۲۹ء کی درمیانی شب (ایک بجے رات) بمطابق ۳ جمادی الثانی ۱۳۴۸ھ کو اپنے خالقِ حقیقی سے جا ملا۔ انا للہ وانا الیہ راجعون۔ آپ نے اپنے پیچھے کوئی اولاد نہیں چھوڑی، ایک بچہ حسن شاہؒ عینِ غفوانِ شباب میں فوت ہو گیا تھا۔ آپ کے بعد آپ کے بھتیجے میاں نظام الدین شاہ سجادہ نشین ہوئے ان کے بعد اب ان کے فرزند سید محمد شاہ مدظلہ علیہ جماعت کی روحانی تربیت فرماتے ہیں۔ مخلص اور باخدا نوجوان ہیں۔ آپ کا سیاسی تعلق جمعیۃ العلماء اسلام سے ہے۔ صوبہ سندھ میں آپ اس جماعت کے امیر ہیں۔